

حمدِ باری تعالیٰ



مقاصد

اس حمد کو پڑھنے کے بعد طلبہ اس قابل ہو جائیں گے کہ وہ:

- شعر پڑھ کر اس کا مطلب بتا سکیں۔
- آہنگ اور لے سے نظم پڑھ سکیں۔
- حمد پڑھ کر اس میں موجود معلومات اور اشعار کو آسان لفظوں میں بیان کر سکیں۔





خدا سب کا خالق ہے کون و مکاں میں یہ گلِ کاریاں جس قدر ہیں جہاں میں

فلک چاند، سورج، یہ روشن ستارے
پہاڑ اور دریا یہ دل کش نظارے
پہاڑوں سے گرتے ہیں پانی کے دھارے
کہ شبنم نے پھولوں کے چہرے نکھارے

خدا سب کا خالق ہے کون و مکاں میں یہ گلِ کاریاں جس قدر ہیں جہاں میں

خدا کی ہر اک سمت جلوہ گری ہے
کہ نوری فضاؤں سے دنیا بھری ہے
ہر اک دشت شاداب کھیتی ہری ہے
یہ سب میرے مالک کی کاری گری ہے

خدا سب کا خالق ہے کون و مکاں میں یہ گلِ کاریاں جس قدر ہیں جہاں میں

زمین کا ہر اک ذرہ چمکا ہوا ہے
وہ دیکھو کہ سورج بھی نکلا ہوا ہے
جدھر ہے ہوا نور پھیلا ہوا ہے
خدا ساری دنیا پہ چھایا ہوا ہے

خدا سب کا خالق ہے کون و مکاں میں یہ گلِ کاریاں جس قدر ہیں جہاں میں



* زمین کا ہر اک ذرہ کس وجہ سے چمکا ہوا ہے؟
* اللہ تعالیٰ کی قدرت کی چند نشانیاں بتائیں۔

ٹھہریں
اور بتائیں!

مشق

الفاظ	معنی
جلوہ گری	ظاہر ہونا
دشت	صحرا، بنجر زمین
گل کاریاں	عمدہ نقش و نگار
دھارے	پانی کی روانی یا بہاؤ
شاداب	ہرا بھرا، سرسبز



(1) نیچے دیے گئے سوالات کے جوابات لکھیے:

- 1- شاعر نے گل و بلبل کا ذکر کیوں کیا ہے؟
- 2- حمد میں اللہ تعالیٰ کی کن نشانیوں کا ذکر کیا گیا ہے؟
- 3- شاعر نے اللہ کی قدرت کو کن الفاظ میں بیان کیا ہے؟
- 4- شاعر نے آسمان اور زمین کی خوبصورتی کو کیسے بیان کیا ہے؟

لکھائی کی مہارت

(2) درج ذیل الفاظ اپنے جملوں میں استعمال کریں:

چمک کون و مکاں دشت شبنم دل کش

عملی سرگرمی

- (3) کلاس میں یا اپنے گھر کے آس پاس کی جگہوں میں اللہ کی قدرت کی نشانیاں تلاش کریں، جیسے درخت، پھول، آسمان، بادل، سورج وغیرہ۔ پھر انہیں ایک کاغذ پر لکھیں اور بتائیں کہ ہر چیز کیسے اللہ کی تخلیق کی عظمت کو ظاہر کرتی ہے: